



---

# Press Release

---

PR 160876

24.04.2016

## STQARRIJA MILL-UFFIĊĊJU TAL-PRESIDENT

*Diskors mill-President ta' Malta Marie-Louise Coleiro Preca, waqt workshop dwar il-Miri għall-Iżvilupp Sostenibbli, organizzat mill-Osservatorju Nazzjonali għall-Ghejxien Xieraq, fi hdan il-Fondazzjoni tal-President għall-Ġid tas-Socjeta'.*

*Il-Ġimgħa, 22 ta' April, 2016*

Huwa bi pjaċir kbir li ninsab hawn illum, biex niftaħ din id-diskussjoni dwar suġġett li nemmen fih tant bis-sħiħ, u li fil-qalba tiegħu iħaddan prinċipji li mill-bidu nett, kienu l-ispirazzjoni ewlenija tax-xogħol tiegħi fi hdan il-Presidenza. F'Settembru tal-elfejn u ħmistax (2015), jien indirizzajt is-Summit tal-Ġnus Magħquda dwar il-Miri għall-Iżvilupp Sostenibbli fi New York, flimkien ma' Kapijiet ta' Stati tal-Ġnus Magħquda u mexxejja dinjija oħra. Dak l-avveniment kien mument storiku importanti, li fih il-mexxejja u ċ-ċittadini tad-dinja, wiegħbu għas-sejha li saritilhom għal solidarjeta' globali, u biex igeddu l-impenn tagħhom li sal-elfejn u tletin iwettqu tlett għanijiet straordinarji – jiġifieri, it-tmiem tal-faqar, it-trażzin tat-tibdil tal-klima u l-ġlieda kontra l-ingustizzja u l-inugwaljanza. Forsi dan hu l-mod konċiż li bih għbart is-sbatax-il mira tal-Iżvilupp Sostenibbli, kif maqbula f'New York.

Tfassal pjan komprensiv, biex fuq medda ta' ħmistax-il sena, jintlaħqu kull wiehed mis-sbatax il-mira għall-Iżvilupp Sostenibbli, li jilħqu lil kull bniedem u bniedma f'kull rokna tal-dinja. Almenu dik hija t-tama tiegħi u ta' hafna, f'pajjiżna, imma wkoll, madwar id-dinja.

Il-mexxejja dinjija impenjaw ruħhom għal dan il-pjan, għaliex għarf u l-ħtieġa urġenti li jkollna komunitajiet inklussivi u sostenibbli, u l-ħolqien ta' ambjent ta' djalogu sinifikattiv, u ftehim li jagħmel sens għal kulhadd. L-inugwaljanza soċjali, li timmanifesta ruħha b'mod odjuż u persistenti, jinħtieġ li tinqered. Ta' kuljum, bnedmin bla għadd, qed jiċċaħħdu mid-drittijiet fundamentali tagħhom, u jintefgħu f'sitwazzjonijiet ta' tbatija u ingustizzja bla ebda tama. Nemmen li hija r-responsabbiltà kollettiva tagħna lkoll, bħala ċittadini tad-dinja, li nindirizzaw dawn il-kwistjonijiet gravi b'mod sostenibbli, konsistenti u effettiv, billi nqasdu flimkien l-isforzi ta' kull individwu, għall-kisba ta' soluzzjoni. Għaliya dan jinkludi, li l-bniet u n-nisa jingħataw is-setgħa li jaħdmu għat-twettiq ta' dawn il-miri, bħala partecipanti soċjali li huma għal kollox u f'kollox indaqs, apprezzati, attivi u innovattivi.

L-inkluzjoni tinsab fil-qalba ta' dawn il-miri. U biex dawn il-miri jintlaħqu, jinħtieġ li aħna lkoll nagħmluhom tagħna, bħala pjan urġenti u ambizzjuż li jista' jaħdem biss jekk ikun hemm pjan għal kulhadd u bis-sehem ta' kulhadd. Il-bnedmin kollha tad-dinja issejhu biex ixandru dawn il-miri ma' kullimkien, filwaqt li jaqsmu l-progress li qed isir fi djalogu sinifikattiv u importanti. Dan hu propju

dak li qed jagħmel l-Osservatorju għall-Għejxien Xieraq fi hdan il-Fondazzjoni tiegħi għall-Ġid tas-Socjetà, meta qed iniedi din id-diskussjoni li għaliha nġbarna flimkien illum.

Permezz ta' metodologija ġdida, il-kelliema tal-lum se jkollhom l-opportunità li jipprezentaw kull wieħed mis-sbatax-il għan tal-Miri tal-Iżvilupp Sostenibbli b'mod konciz u kreattiv, bil-għan li jheggu aktar diskussjoni dwar kif il-Miri għall-Iżvilupp Sostenibbli jistgħu jintlaħqu, f'Malta u lil hinn minnha.

Għaldaqstant, nitlobkom tingħaqdu magħna biex flimkien niżguraw li l-frott tad-diskussjoni tagħna ma' jiqafx hawn. Jinħtieġ li jinfirex u jimxi 'l quddiem. Jinħtieġ li ninpenjaw ruħna biex nkunu sostenituri tal-paċi u l-ġid ta' kulhadd, f'ħidma konsistenti favur id-dinjità umana, l-integrità u l-ħelsien ta' kull persuna.

Il-miri globali llum huma magħrufa u approvati b'mod wiesa'. Issa jmiss li aħna nissieħbu f'din it-trasformazzjoni globali, u niffukaw l-enerġija tagħna fuq il-kisba tar-rizultati - bħala individwi, bħala mexxejja fil-komunità, bħala politiċi, bħala innovaturi u bħala ċittadini tad-dinja.